



29.05.2024

தலைப்புச் செய்திகள்

1. தேசிய ஜனநாயக கூட்டணி அரசின் வளர்ச்சி திட்டங்களால் கடந்த 10 ஆண்டுகளாக மக்கள் பயன் அடைந்திருப்பதாக பி.ஜே.பி. மூத்த தலைவரும் பிரதமருமான திரு. நரேந்திரமோடி கூறியிருக்கிறார்.
2. ஏழை மக்களின் குரலாக திகழும் அரசியல் சாசனத்தை பாதுகாப்பதற்காக மக்களவை தேர்தல் நடைபெறுவதாக காங்கிரஸ் மூத்த தலைவர் திரு. ராகுல்காந்தி தெரிவித்திருக்கிறார்.
3. நாட்டின் விளையாட்டு தலைநகராக தமிழகம் திகழ்கிறது என்று மாநில அரசு குறிப்பிட்டுள்ளது.
4. தென்மேற்கு பருவமழை கேரளத்தில் அடுத்த 24 நேரத்தில் தொடங்கும் என்று சென்னை வானிலை ஆய்வுமையம் தெரிவித்துள்ளது.
5. ஆசிய கை மல்யுத்த சாம்பியன் பட்ட போட்டியில் இந்திய அணி 1 தங்கம், 6 வெண்கல பதக்கங்களை வென்றுள்ளது.

இனி விரிவான செய்திகள்

□□□□□□

தேர்தல்

மக்களவைக்கு 57 தொகுதிகளுக்கு வரும் 1-ம் தேதி நடைபெறும் 7-வது இறுதிகட்ட வாக்குப் பதிவிற்கான பிரச்சாரம் நாளை மாலை ஓய்வதால் அரசியல் தலைவர்கள் இறுதி கட்ட பரப்புரையில் முனைப்புடன் ஈடுபட்டுள்ளனர்.

பஞ்சாப், உத்தரபிரதேசம் தலா - 13, பீஹார் - 8, ஹிமாச்சல பிரதேசம் - 4, ஜார்கண்ட் - 3, ஒடிஷா - 6, மேற்குவங்கம் - 9, சண்டிகரில் ஒரு மக்களவை தொகுதிக்கு இந்த தேர்தல் நடைபெறுகிறது.

இத்துடன் ஓடிஷா மாநிலத்தின் 42 சட்டப்பேரவை தொகுதிகளுக்கும் வாக்குப்பதிவு அன்றைய தினம் நடைபெறுகிறது.

பிரதமர் திரு.நரேந்திரமோடி வாரணாசி மக்களவை தொகுதியில் வேட்பாளராக போட்டியிடும் நிலையில் இந்த தேர்தலில் 904 வேட்பாளர்கள் களத்தில் உள்ளனர்.

இறுதி கட்ட தேர்தலுக்கான பிரச்சாரத்தில் அரசியல் கட்சி தலைவர்கள், வேட்பாளர்கள், தொண்டர்கள் உள்ளிட்டோர் வீதிவீதியாகவும், வீடுவீடாகவும் சென்று வாக்குகளை திரட்டி வருகின்றனர்.

மேற்குவங்க மாநிலம் மதுராபூரில் தேர்தல் பொதுக்கூட்டத்தில் இன்றுகாலை உரையாற்றிய பி.ஜே.பி. மூத்த தலைவரும், பிரதமருமான திரு.நரேந்திரமோடி, கடந்த 10 ஆண்டுகளில் ஏழை எளிய மக்களுக்கு பக்கா வீடுகளும், குடிநீர் வசதிகளும் ஏற்படுத்தப்பட்டதாக குறிப்பிட்டார்.

தேசிய ஜனநாயக கூட்டணி அரசின் வளர்ச்சி மற்றும் மேம்பாட்டு பணிகளின் மூலம் மக்கள் பயனடைந்திருப்பதால் இத்தேர்தல் முக்கியத்துவம் பெறுவதாகவும் அவர் குறிப்பிட்டார்

பி.ஜே.பி. மூத்த தலைவர்கள் திரு. ராஜ்நாத்சிங், பீஹாரிலும்,

திரு. அமித்ஷா உத்தரபிரதேசத்திலும் இன்று பிரச்சாரத்தில் ஈடுபடுகின்றனர்.

பஞ்சாப் மாநிலம் லூதியானாவில் தேர்தல் பொதுக்கூட்டத்தில் இன்று உரையாற்றிய காங்கிரஸ் மூத்த தலைவர் திரு. ராகுல்காந்தி அரசியல் சாசனத்தை பாதுகாப்பதற்காக நடைபெறும் தேர்தல் இது என்று கூறினார்.

நம்நாட்டின் அரசியல் சாசனம் ஏழைகளின் குரலாக திகழ்கிறது என்றும் அவர் கூறினார்.

காங்கிரஸ் தலைவர் திரு. மல்லிகார்ஜுனகார்கே மேற்குவங்க மாநிலத்தின் பாலசோர், பத்ரக்கில் இன்று பிரச்சாரம் மேற்கொள்கிறார்.

7-வது கட்ட தேர்தலுடன் கடந்த ஏப்ரல் 19-ம் தேதி தொடங்கிய வாக்குப்பதிவு நடைமுறைகள் வரும் 1-ம் தேதி நிறைவடைய உள்ளன.

ஏழு கட்ட தேர்தலுக்கான வாக்கு எண்ணிக்கை வரும் 4-ம் தேதி காலை 8 மணிக்கு தொடங்குகிறது.

□□□□□□□

கூடுதல் அலுவலர்கள்

தமிழ்நாட்டில் 39 மக்களவை தொகுதிகளுக்கும் கூடுதல் உதவி தேர்தல் நடத்தும் அலுவலர்களை நியமித்து தேர்தல் ஆணையம் உத்தரவு பிறப்பித்துள்ளது.

ஒவ்வொரு தொகுதியிலும் 5 முதல் 20 கூடுதல் உதவி தேர்தல் அலுவலர்கள் செயல்படுவார்கள் என்று ஆணையம் தெரிவித்துள்ளது

அரசு துறைகளில் பணியாற்றும் அதிகாரிகள் கூடுதல் தேர்தல் அலுவலர்களாக நியமனம் செய்யப்பட்டுள்ள நிலையில், தேர்தல் அலுவலர்களுக்கு உதவியாக இவர்கள் பணியாற்றுவார்கள்.

□□□□□□

ஜே.ராதாகிருஷ்ணன்

சென்னையில் 3 வாக்கு எண்ணும் மையங்களில் நடைபெறும் மக்களவை தேர்தலுக்கான வாக்கு எண்ணிக்கை பணியில் ஆயிரத்து 430 அலுவலர்கள் ஈடுபடுவார்கள் என மாவட்ட தேர்தல் அலுவலர் திரு. ஜே.ராதாகிருஷ்ணன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர், வாக்கு எண்ணும் மையங்களில் 922 சி.சி.டி.வி கேமராக்கள் பொருத்தப்பட்டு கண்காணிக்கப்படும் என்றும், சட்டமன்ற தொகுதி வாரியாக வாக்கு எண்ணிக்கை நடைபெறும் என்றும் கூறினார்.

தேர்தல் அலுவலர்கள் அனைவருக்கும் வாக்கு எண்ணிக்கை தொடர்பான பயிற்சிகள் இன்று நடைபெறுகின்றன.

□□□□□□

தளவாட உச்சி மாநாடு

உணவு பொருட்கள் குளிப்பதனம், தளவாட சங்கிலிகள் குறித்து விவாதங்கள் தற்போதைய தேவை என்று வர்த்தக தொழில்துறை அமைச்சகத்தின் கூடுதல் செயலர் டாக்டர் சுரேந்திரா அகிர்வார் தெரிவித்துள்ளார்.

புதுதில்லியில் தொழில் கூட்டமைப்பு சார்பிலான தளவாட உச்சி மாநாட்டில் இன்று உரையாற்றிய அவர், மருந்து, உணவு, எண்ணெய் மற்றும் நறுமண பொருட்கள் துறை இதன்மூலம் மேம்பாடு அடையும் என்றும் குறிப்பிட்டார்.

உணவு பொருட்களை பதப்படுத்தி, பாதுகாத்து சேமித்து அதுசார்ந்த சங்கிலியை விரிவுபடுத்த ஒருங்கிணைந்த நீடித்த வலுவான நடைமுறைகளின் தேவையை நோக்கமாக கொண்டு இந்த மாநாடு நடைபெறுகிறது.

நாடுமுழுவதிலுமிருந்து 250 பிரதிநிதிகள் இம்மாநாட்டில் பங்கேற்றுள்ளனர்.

□□□□□□

பட்டமளிப்பு

சமுதாயத்திற்கு பயனளிக்கும் தொழில்சார் பணி வாய்ப்புகளை மாணாக்கர் தேர்ந்தெடுக்க வேண்டும் என்று தமிழ்நாடு மத்திய பல்கலைக்கழக வேந்தர் போராசிரியர்

திரு. பத்மநாபன் அறிவுறுத்தினார்.

திருவாரூரில் தமிழ்நாடு மத்திய பல்கலைக் கழகத்தின் 8-வது பட்டமளிப்பு விழாவில் இன்று உரையாற்றிய அவர், இதன்மூலம் தேசத்தின் ஆக்கப்பூர்வமான வளர்ச்சிக்கு மாணாக்கர் பங்காற்ற முடியும் என்றார்.

புதுமைகளை உள்ளடக்கிய பயணமாக மாணாக்கர் தங்களது எதிர்காலத்தை வடிவமைத்துக் கொள்ள வேண்டுமென்றும் அவர் குறிப்பிட்டார்.

இந்நிகழ்ச்சியில் பேசிய பல்கலைக்கழக துணைவேந்தர் போராசிரியர் திரு. கிருஷ்ணன், மத்திய அரசின் உன்னத பாரத அபியான் திட்டத்தின் மூலம் சுற்றுப்புற கிராமங்களுக்கு மத்திய பல்கலைக்கழகம் உள்கட்டமைப்பு வசதிகளை அமைத்து கொடுத்திருப்பதாக குறிப்பிட்டார்.

இந்நிகழ்ச்சியில் 854 மாணாக்கருக்கு பட்டங்கள் வழங்கப்பட்டன.

□□□□□□

பாரத ஸ்டேட் வங்கி

நாட்டின் உள்நாட்டு உற்பத்தி சென்ற நிதியாண்டின் 4-வது காலாண்டில் 7.4 சதவிகிதமாக கணிக்கப்பட்டிருப்பதாக பாரத ஸ்டேட் வங்கி தெரிவித்துள்ளது.

ஒட்டுமொத்த வளர்ச்சி 8 சதவிகிதத்தை எட்டும் என்றும் அந்த அறிக்கை தெரிவித்துள்ளது.

வங்கியின் பொருளாதார ஆராய்ச்சித்துறை வெளியிட்டுள்ள அறிக்கையில், நகர்ப்புறம் மற்றும் கிராமப்புறங்களில் நிலையான வளர்ச்சியே இதற்கு காரணம் என்றும் சுட்டிக்காட்டியுள்ளது.

வாகன விற்பனை, விமான போக்குவரத்து, சரக்கு சேவைவரி வசூல், கடன் அட்டை, பண பரிவர்த்தனைகள், உள்ளிட்டவை நகர்ப்புற பொருளாதாரத்திற்கும், இருசக்கர வாகனங்கள் விற்பனை, டீசல் நுகர்வு போன்றவை கிராமப்புற பொருளாதாரத்திற்கும் சான்றாக திகழ்வதாக இந்த அறிக்கை கூறியுள்ளது.

□□□□□□

பிரதீப்குமார் திரிபாதி

லோக்பால் அமைப்பின் செயலராக அடுத்தமாதம் 30-ம் தேதிவரை ஐ.ஏ.எஸ். அதிகாரி திரு. பிரதீப்குமார் திரிபாதி நியமிக்கப்பட்டிருக்கிறார்.

அமைச்சரவை நியமனங்களுக்கான குழு இதற்கான அனுமதியை வழங்கியுள்ளது.

அதேபோல் மத்திய அரசு பணியாளர் தேர்வாணையத்தின் தலைவராக திரு. ராகேஷ் ரஞ்சனின் நியமனத்திற்கும் ஒப்புதல் வழங்கப்பட்டுள்ளது.

□□□□□□

தமிழக அரசு

நாட்டின் விளையாட்டு தலைநகரமாக தமிழகம் திகழ்கிறது என்று மாநில அரசு தெரிவித்துள்ளது.

விளையாட்டு துறைக்கு கடந்த 3 ஆண்டுகளில் ஆயிரம் கோடி ரூபாய்க்கு மேல் நிதி ஒதுக்கீடு செய்யப்பட்டு சென்னையில் பல்வேறு விளையாட்டு அரங்குகள் நவீனப்படுத்தப் பட்டதாகவும், அரசு தெரிவித்துள்ளது.

இதன்மூலம் தமிழகத்தை சேர்ந்த வீர வீராங்கணைகள் பதக்கங்களை வென்று மாநிலத்திற்கு பெருமை சேர்த்திருப்பதாகவும் அரசு கூறியுள்ளது.

சர்வதேச சதுரங்க ஒலிம்பியாட் போட்டி, மகளிர் டென்னிஸ் சேம்பியன்ஷிப் போட்டி, ஸ்குவர் உலக கோப்பை போட்டி, ஆடவர் ஹாக்கி சேம்பியன் ஷிப் போட்டி உள்ளிட்ட பல்வேறு போட்டிகள் நடத்தப்பட்டதாகவும் அரசு கூறியுள்ளது.

□□□□□□

மேஜர் சரவணன்

கார்கில் போரில் நாட்டிற்காக இன்னுயிர் ஈந்த மேஜர் சரவணனின் 25-வது ஆண்டு நினைவு தினத்தை முன்னிட்டு, திருச்சியில் உள்ள அன்னாரது நினைவு சதுக்கத்தில் மாவட்ட ஆட்சித்தலைவர் திரு.மா.பிரதீப்குமார் இன்றுகாலை மலர் வளையம் வைத்து மரியாதை செலுத்தினார்.

□□□□□□

இருவரி

பெரம்பலூர் மாவட்டத்தில் மகளிர் முன்னேற்றத்திற்காக சிறப்பாக சேவையாற்றிய சமூக ஆர்வலர்கள், மற்றும் தொண்டு நிறுவனங்கள் தமிழக அரசின் விருதுபெற அடுத்தமாதம் 20-ம் தேதிக்குள் விண்ணப்பிக்குமாறு ஆட்சித்தலைவர் திருமதி. கற்பகம் தெரிவித்துள்ளார்.

திருப்பூர் மாவட்டத்தில் உயர்கல்வி பயிலும் 3-ம் பாலினத்தவர் அரசின் கல்வி கட்டண சலுகை பெற மாவட்ட சமூக நலத்துறை அலுவலகத்தில் விண்ணப்பித்து பயன்பெறலாம் என ஆட்சித்தலைவர் திரு. கிறிஸ்துராஜ் கூறியுள்ளார்.

சிவகங்கை மாவட்டத்தில் சீமை கருவேல மரங்கள் வளர்ந்துள்ள விவசாய நிலங்களில் மாற்று பயிர் திட்டங்கள் கொண்டுவரப்படும் என்று ஆட்சித்தலைவர் திருமதி. ஆஷா அஜித் தெரிவித்துள்ளார்.

நீலகிரி மாவட்டம் கொளப்பள்ளி குறிஞ்சிநகர் பகுதியில் கிணற்றுக்குள் விழுந்த குட்டியானையை மீட்கும் பணியில் வனத்துறையினர் ஈடுபட்டுள்ளதாக எமது செய்தியாளர் தெரிவிக்கிறார்.

திருப்பூர் மாவட்டத்தில் உயர்கல்வி பயிலும் 3-ம் பாலினத்தவர் அரசின் கல்வி கட்டண சலுகை பெற மாவட்ட சமூக நலத்துறை அலுவலகத்தில் விண்ணப்பிக்கலாம் என ஆட்சித்தலைவர் திரு. கிறிஸ்துராஜ் தெரிவித்துள்ளார்.

□□□□□□

ரோப்கார் வாய்ஸ்

பழனி அருள்மிகு தண்டாயுதபாணி திருக்கோவிலில், மாதாந்திர பராமரிப்பு பணிகள் காரணமாக நாளை ரோப்கார் சேவை நிறுத்தி வைக்கப்படுவதாக கோவில் நிர்வாகம் அறிவித்துள்ளது.

பக்தர்கள் மலைப்பாதை மற்றும் மின் ரயில் மூலமாக கோவிலுக்கு செல்ல அறிவுறுத்தப்பட்டு உள்ளது.

.. வாய்ஸ் ..

□□□□□□

கோவில்

கன்னியாகுமரி மாவட்டம் குழித்துறை தாமிரபரணி ஆற்றில் வைகாசி ஆரத்தி தீர்த்தவாரி பெருவிழா இன்று வெகுவிமரிசையாக நடைபெற்றது.

□□□□□□

வானிலை

தென்மேற்கு பருவமழை கேரளத்தில் நாளை தொடங்குவதற்கான சாத்தியக் கூறுகள் தென்படுவதாக சென்னை வானிலை ஆய்வு மையத்தின் இயக்குநர் திரு.செந்தாமரைக் கண்ணன் தெரிவித்துள்ளார்.

.. வாய்ஸ் ..

□□□□□□□□

மல்யுத்த

உஸ்பெகிஸ்தான் டாஷ்கண்டில் நடைபெற்ற ஆசிய கை மல்யுத்த சாம்பியன் பட்ட போட்டியில் இந்திய அணி 1 தங்கம் மற்றும் 6 வெண்கல பதக்கங்களை வென்றுள்ளது.

சிறப்பாக விளையாடிய ஸ்ரீமந்த் ஜா இடது கை பாரா பிரிவில் தங்க பதக்கத்தையும், வலது கை பாரா பிரிவில் வெண்கல பதக்கத்தையும் வென்றார்.

□□□□□□□□

டென்னிஸ்

பாரீசில் நடைபெறும் பிரெஞ்சு ஒப்பன் டென்னிஸ் ஆடவர் ஒற்றையர் முதல் சுற்று போட்டியில் இன்று சொர்பியாவின் நோவாக் ஜோக்கோவிச் 6 - 4, 7 - 6, 6 - 4 என்ற செட்களில் பிரான்சின் ஹெர்பட்டை வென்றார்.

இத்துடன் இந்த செய்தியறிக்கை முடிவடைந்தது.